

## **DALGADO KONKNNI AKADEMICHIO (DKA) ABRIL 2013-MARS 2014 ARTHIK VORSACHO RIPORTT**

Romi lipintlean Konknni bhaxechi udorgot zaunchi he khatir sthaplole Dalgado Konknni Akademin Abril 2013 tem March 2014 hea arthik vorsak kelolea vavracho riportt.

### **SINDHUDURG KONKNNI SOMMELON :**

Jagotik Konknni songhotton (JKS) he sonvsthen Sindhudurg vattharant Konknnichi zagrutay nirman korunk Abrilache 7ver 2013 disa thoimsor eka disachem 'Sindhudurg Konknni Sommelon' ghoddoun haddlem. Hem Sommelon ghoddoun haddchem mhonn Sindhudurgachea Sindhukalazomo Sonvsthechea sangata Dalgado Konknni Akademinui aplo puray ani soglea angamni palov dilo. Hea Sommelonant JKS-achea ani Sindhukalazomo hanchea odhikaream xivay DKA-cho Odheokx Premanand A. Lotlikar, Chitnis Jose Salvador Fernandes ani Bhanddari Walter Menezes hannim-i bhag ghetlo.

### **KONKNNI CHOLCHITR DIS :**

Dalgado Konknni Akademin Abrilache 24ver 2013 disa aplo vorsavollichio Konknni Cholchitr Dis Moddganvchea Ravindra Bhovonachea Pai Tiatrist Joao Agostinho Fernandes Vosreant sanjechea 7.15 vaztam ghoddoun haddlo. Al-Jerry Braganzan poilem Konknni cholchitr 'Mogacho Anvddo' toyar korun 1950 vorsa Abrilache 24ver dakhoylem, tacho to ugddas.

Bannavle motdarsonghacho amdar Caetano R. D'Silva (urf (Caitu D'Silva) mukhel karyavollik Mukhel Sorio mhonn hajir aslo, ani DKA-cho Odheokx Premanand A. Lotlikaran karyavollchem yezmanponn choloylem.

Karyavollichea xevottak nanvosto tiatrist Joe Rose hannem boroun digdorxit kelolem 'Mariola' hem Konknnintlem poilem *High Definition* cholchitr dakhoylem. Tea adim 'Mariola' chilchitrant bhag ghetlolea kolakarancho Mukhel Soireanchea hatantlean bhoman kelo.

### **ITIHASIK 'SANKOLL' KADOMBORICHI UZVADAVNNI :**

Dalgado Konknni Akademin aplea Rupea Utsovachea nimitan aple 'Sahityik Vozram Yevzonne' khal eke veglech toreach 'Sankoll' nanvachi kadombori uzvaddayli. Konknnintlo nanvosto ani tizlolo kadomborikar Bonaventure D' Pietron hi kadombori boroylea.

Göycho Up-Mukhel Montri Francis D' Souzachea hatantlean 'Sankoll' kadomborichi uzvaddavnni zali. Kazaram somoyar gaytolea girest ani poromporik zotinch vo versanchi DKA-n 'Sankoll' nanvachi ek CD toyar korun hea pustokak zoddlea. Teo zoti vo vers 'Sankoll' kadomborint vachunk melltat.

### **KONKNNICHE ZAGRUTAYECHI KARYAVOLL – FATORDA :**

Mayache 5ver 2013 disa DKA-n Fatorda ganvant Kotha Vachpachi Spordha ghoddoun haddli. He spordhent Venisha Barretok poilem inam' (1500/- rupya ani promannpotr) Queenie Diasak dusrem inam' (1000/- rupya ani promannpotr) ani Erica Araujo-k tisrem inam' (750/- rupya ani promannpotr) favo zalem. Joslyn Baretto ani Charlton Dias hankam dor ekleank umed vaddovpi inam' (500/- rupya ani promannpotr) favo zalem. Spordhent bhag ghetlolea herank promannpotram bhettolyim.

Konknni borovpi Vincy Quadros ani Tarkeshwar Naik hannim spordheche porixkok mhonn kam' pollelem.

### **DALGADO DIS :**

Dor vorsak Monsenhor Sebastiao Rudolfo Dalgadochea zolmdisachea ugddasak Mayache 8ver Dalgado Konknni Akademi 'Dagado Dis' monoyta. Hea vorsak aplea rupea Utsovacho bhag mhonn DKA-n ho dis Mayache 8ver, 2013 disa Monsenhor Sebastiao Rudolfo Dalgadochea ganv-ghora Assagao monoylo.

Tea disachea ugtavnnechea dobajeache karyavollik Mhapxeche St. Xavier Kolejicho *principal* Dr. (Padri) Walter D'Sa Mukhel Soiro aslo. Zalear, Assagao ponchayoticho Up-sorponch Anand Khandolkar manacho soiro aslo. Hotel Astoracho dhoni Edwin Fonseca-i hea vellar hajir aslo.

Survateche karyavolli uprant, Assaganvchea Hotel Astoriachea angnnant DKA-chem "Otlolim Bhavna" – kovi sommelon zalem. Tantunt udetea tornattee ani nanvostea kovimni vantto ghetlo. Venisha Fernandes, Selza Lopes, Joseph Pinto, Braz Ferns, Rena D'souza, Annie Arcanja Fernandes, Stacy D'souza, Pio Esteves, Willy Goes, Cyril D. Fernandes, Merlin Rosaria Fernandes, Josinha Furtado, Peter Carvalho, Anthony Miranda, Nevena Furtado, Saynex D' Souza, J. P. Fernandes, Romano Rodrigues ani Walter Menezes.

Tea xivay hea sommelonant bhag gheunk dog kovi Rosario Pinto ani Dada Madkaiakr – Malwan ani Sawantwadi thaun ailole.

Sanje vellar soglea kovimni Assaganvche St. Cajetan Igorjechea adarar Mons. Dalgadochea ugddasak ubo kelolea monumentak bhett dili. Tea uprant Mons. Dalgadochea ghorak bhett dili.

### **3 PUSTOKANCHI UZVADDAVNNI :**

Dalgado Konknni Akademin aplea Rupea Utsovachea vorsant Franscie P D' Souza hichi 'Jivit' kadombori ani Anthony Miranda hannem boroylolea 'Dhongi'(Tiatr) ani 'Kidd' (Khell-tiatr) oxe don khellanchem ek pustok, toxench Pandahrinath D. Lotlikar hachem "Udenti Kirnnam' hem kovitanchem pustok eka kherit dobajeant uzvaddak haddlim. DKA-cho ho pustok uzvaddavnnenecho dobazo Julayche 13ver 2013 disa Ponnje, Tiatr Academy, Goa-chea vosreant zalo. Göy ani Damanchea Arsebispacho Sekretar Padri Loyola Pereira hea dobajeacho Mukhel Soiro mhonn hajir aslo. DKA-cho Odheokx Premanand A. Lotlikara dobajeacho yezman aslo. Hea dobajeak Konknni mogi ani DKA-che vangddi gordi korun hajir asle.

### **PADRI FREDDY J. DA COSTA UGDDASACHEM ULOVP :**

Sorgest Padri Freddy J. Da Vosta hea DKA-chea poilea odheokxachea ugddasak Dalgado Konknni Akademin 'Göychea Somajik Ekcharacho Fuddar' hea vixoyacher ulovp ghoddoun haddlem. Göy Vidhyapitthantlea *Botany* Vibhagant vavurpi nanvvosto vigneantik Dr. Nandkumar Kamatan tea vixoyacher ulovp kelem. DKA-cho Odheokx Premanand A. Lotlikaran karyavollichem yezmanponn choloylem. Hi karyavoll Julayche 19ver 2013 disa Campal Ponnje Tiatr Academy-chea vosreant zali.

### **DALGADO KONKNNI AKADEMICHI SABAR BOSKA :**

Dalgado Konknni Akademichi sabar boska Julayache 28ver Ponnjechea Institute Menezes Braganza Vosreant zali. Ghotnechea kolma pormannem manddun haddloli hea sabar boskek 28 vangddi hajir asle. He zomatint DKA-cho adlo Bhanddari Prabhakar Tendulkar ani adlo Odheokx Padri Antimo Gomes hankam argam omplim. DKA-chea borea fuddarakhatir vangddeamni suchovnneo ani margdorxon kelem.

### **DKA-CHEA RUPEA UTSOVACHO XEVOTTA DOBAZO :**

Voros bhor sahiyik ani sonvskrutik karyavolli ghoddoun haddlea uprant DKA-chea Rupea Utsovacho xevotta dobazo 27 Agost 2014 disa Kala Akademichea Dinanath Mangeshkar Vosreant ghoddoun haddlo. Tea dobajeak Mukhel Soiro mhonn Goycho Up-Mukhel Montri Francisco D'Souza ani Manacho Soiro mhonn Sant Andre motdarsonghacho amdar Vishnu Surya Wagh hajir asle.

Survatek potrkar Pio Estevesachea veongchitrachea "Hans Papia Hans' prodorxonachi ugtavnni nanvvosto veongchitrkar Alexys hachea hatantlean keli. Tea uprant Kala Akademichea vosreant mukhel dobajeak survat zali. Hea somoyar Akademichem mukhpotr 'Goycho Pormoll' Mukhel Soireanchea hatantlean uzvaddaylem.

Ho dobazo suru zaunche adim Kansavle "Neleve Performing Arts Academy' hea pongddan ek sonvskrutik karyavoll sador keli. Dobazo somptoch Tomazinho Cardozo hannem boroun digdorxit kelolo "Hello Uncle' ho tiatr machier haddlo.

### **KONKNNI MOLLAR VAVURPI CHEAR SONVSTHANCHEM XISTTMONDDOLL :**

Romi Konknnicher zatolo oneay pois korunk ani chodd korun Romi Konknnik Kala Akademin purosakara khatir kelolo bhed-bhav nam korunk chear sonvsthanchem ek xisttmonddoll ghoddlem. Tantunt Dalgado Konknni Akademi, Jagotik Konknni Songhoton, Tiatr Academy ani Romi Lipi Action Front heo sonvstha asleo.

Devnagri lipik virodh nastanam Romi lipicho bavtto gheun vavurtolea hea sonvthamni ek potrkar porixod gheun Romi lipik sogle torecho sohokar ani adhar diunk magnni kortanam Romi lipi khatir vegllo purosakar diuncho mhonn magnni keli. Hi porixod Tiatr Akademichea vosreant 24 Setembr 2014 disa zali. Hea vellar Dalgado Konknni Akademicho Odheokx Premanand A Lotlikar, Jagotik Konknni Songhoton-acho Odheokx Tomazinho Cardozo, Tiatr Akademicho Odheokx Prince Jacob, Romi Lipi Action Front-acho Odheokx Wilzon Mazarello, DKA-cho Chittnis Jose Salvador Fernandes, Bhanddari Walter Menezes ani vangddi Padri Conceicao D'Silva ani Jessie Dias machier hajir aslim.

### **AKHIL BHAROT KONKNNI BOROVPEANCHI SONGHOTTNNA :**

Mangaloreche Mandd Sobann he sonvsthen fuddakar gheun Akhil Bharot Konknni Borovpeanchi ek songhottnna sthapon korchi oso prostav toyar kelo ani Dalgado Konknni Akademi mukhar dovorlo. DKA-n taka aplo tenko bhasaylo. Prantam-prantamni ximpddun poddlolea borovpeank ekthaim korun tanche khatir hetupurvok manddavoll dovorpachea hea hetan hem songhotton gorjchem mhonn Mandd Sobannan loxant haddun dilem. Tea pormannem mullaveo gorzo purnn korunk 29 Seembr 2014 disa Mangalore zalole zomatint Dalgado Konknni Akademin vantto ghetlo ani hi songhottna sthapon korunk goroz thaim margdorxon kelem.

He zomatik DKA-cho Odheokx Premanand Lotlikar, Chittnis Jose Salvador Fernandes ani Bhanddari Walter Menezes hajir asle.

## **ROMI LIPIK GÖY RAJBHAS KAIDEANT ZAGO DIUNK MAGNNI KORPI ZOMAT**

Dalgado Konknni Akademin 12 Otumbr 2013 disa sanjechea 4.30 vorancher TAG-chea vosreant ek zomat manddun haddli. Thoim Romi Lipi khatir vavurpi mogeank amontronn aslem. DKA-cho Odheokx Premanand A. Lotlikar hannem yezmanki choloyli. Tanche sangatak Tomazinho Cardozo, Jose Salvador Fernandes ani her manest machier hajir asle. Hea vellar boreach Romi Lipi Konknni mogiamni aple umalle ugtayle ani fuddarache nodren margdorxon kelem. Margdordon korunk sumar 84 Konknni mogi hajir asle.

## **BOROVPEAK BHETT KARYAVOLL :**

Dalgado Konknni Akademin ‘Borovpeak Bhatt’ he karyavollint Enclidas de Elly hea Konknni portrkar ani sahiyikachi Konknni lokak vollokh korun dili. Hi karyavoll 30 Otumbr 2013 disa Tiatr Akademi Göy hanchea vosreant zali. Hea vellar DKA-cho Odheokx Premanand A. Lotlikar, Bhanddari Walter Menezes ani Chittnis Jose Salvador Fernandes hajir asle.

## **ROMI KONKNNI WIKIPIDIA-CHI DON DISANCHI KARYAXALLA :**

Wikipidia mhonnlear kitem ani ti Konknni loka pasun kiteak pois urlu toxich Wikipidiant Konknnicho koso aspav korun gheum yeta hachi mhaiti divpak ani proteokxika dakhovpak *Centre for Internet and Society's Exchange Programme*, Mongllur hanchi Nikhita Tandon hajir asli. Oxa axoyachi hi karyavoll Krishnadas Shama Central Library-nt ghoddoun haddli.

Nikhita Tandan hinnem Wikipidiant Konknni aslear kitle faide zaunk xoktat tache vixim mhaiti dili ani hajir aslolea sumar 30-ek Konknni borovpeank proteokx Wikipidiant apnnak kollta te toren bhor ghalunk margdorxon kelem. Tiche borabor Frederick Noronhanui borovpeank margdorxon kelem. Hea vellar DKA-cho Odheokx Premanand Lotlikar, Chittnis Jose Salvador Fernandes and Bhanddari Walter Menezes hajir asle.

Survek Vavraddeancho Ixtt satolleacho sompadok Padri Eusebio Gomes, Gulab masikacho sompadok Fausto da Costa, Amcho Avaz satolleacho sompadok Tomazinho Cardozo hanchea hatantlean divli pettoun karyaxallechem ugtavonn kelem. Hi karyavoll Novembrache 16 ani 17, 2013 oxe don dis chol’li.

## **‘JINNECHE PANVDDE’ ANI ‘PANVLAM’ PUSTOKANCHER SOMIKXA :**

Novembrache 23ver 2013 disa, Dalgado Konknni Akademiche koherent ‘Jinneche Panvde’ ani ‘Panvlam’ hea Pio Esteves hachea don pustokancher somikxa ghoddoun haddli. Konknnintlo jextt borovpi Pandharinath D. Lotlikar mukhel ulovpi aslo. Konknnintlea sumar 15 borovpeamni hea vellar aple vichar manddle ani goroz thoim Pio-k margdorxon kelem.

## **‘KRISTANVANCHO ZAGOR’ HEA SOD-VAVR PUSTOKACHI UZVADDAVNNI :**

Marcos Gonsalves hannem sod-vavr korun Kristanv somazant ruzun aslolea kola sodun kaddun tichem sonvordhon korpachea hetan boroylolem pustok “Kristanvancho Zagor” DKA-n aple Vozram Yevzonnek khala uzvaddaylem. Hi uzvaddavnechi karyavoll Moddganvchea Ravindra Bhovonache ugte machiecher Dezebr 7, 2013 disa zali.

He karyavollik Kala Akademicho Odheokx ani St. Andre motdarsonghacho amdar Vishnu Surya Wagh Mukhel Soiro mhonn hajir aslo zalear Lokvedacho Obheasok ani Kala Akademi Goa-cho adlo Vangddi Sochiv Dr. Pandurang Phalldesai manacho Soiro mhonn hajir aslo. DKA-cho Odheokx Premanand A. Lotlikaran yezmanponn choloylem. Konknni borovpi Vincy Quadros hannem karyavollichek karbhariponn choloylem. Hea dobajeacho bhag mhonn zagor khellovpi nanvvosto Domingos Mascarenhas ani tachea pongddan porompork vazontranchea nadar zagrantlim xenam machier sador kelim.

## **MHAPXAM KOVITA KARYAXALLA ZALI :**

Dalgado Konknni Akademin Mhaxam kovitanche ek karyaxalla ghoddoun haddli. Hea vellar ugtavnachea dobajeak Adlo Sobhapoti ani Avaz satolleacho sompadok Tomazinho Cardozo Mukhel Soiro mhonn hajir aslo. Hi karyaxalla 15 Dezembr 2013 disak zali.

Tanche sangatak DKA-cho Odheokx Premanand A. Lotlikar, Chittnis Jose Salvador Fernandes ani Bhanddari Walter Menezes hajir asle.

Hi karyaxalla Göy Akaxvannicho Adlo Sonchalok Pandharinath D. Lotlikar hanchea margdorxona khala zali. He karyaxallek sumar 25 zannamni bhag ghetlo. Vantto ghetlolea sogleank promannpotram dilim.

## **ANIK TIN PUSTOKANCHI UZVADDAVNNI :**

Dalgado Konknni Akademin adlea borovpeank mukhar haddpachea kama borabor novea borovpeankui mukhar haddpachem-i kam’ kelam. Hantuntleanuch toyar zalolim tin novim pustokam DKA-n Dezembrache 18ver, 2013 disa Kuddchoddechea Niagara vosreant eka sobit dobajeant uzvaddaylim.

Akademiche Kombri Yevzonne khal tim tinui pustokam uzvaddaylim. Anselmo Fernandesachem “Utt Goykara” hem kovita pustok, Padri John Dinizachem “Konneram” hem kovitam pustok ani Justiniano Fernandesachem “Fuddar” hem tiatr pustok. Hea dobajeak Konknni Palkavelo khambo Roseferns Mukhel

Soiro mhonn hajir aslo zalear Manachi Soiri mhonn tiatr machie veli khoddegant notti Annie Quadros hajir aslim. Tanchea sangatak tinui borovpi ani DKA-che Odheokx Premanand A. lotlikar, Chitnnis Jose Salvador Fernandes ani Bhanddari Walter Menezes hajir asle.

#### **GHOTTNE PORMANNEM VENCHNNUKECHI TOYARI :**

Dalgado Konknni Akademi nondnnikrut ghottne pormannem cholta. 2011-13 hea tin vorsancho adle somiticho karyakall somplo ani novi somiti venchun kaddunk prokria suru zali. Akademicho jextt vangddi ani zannkar Tomazinho Cardozo hachea mukhelponna khal Dalgado Konknni Akademiche Ghottonechea 15(v) hea durusti kelolea Koloma pormannem, fuddlea tin vorsam khatir (2014-2017) Akademicho novo Odheokx ani Vavurpi Somitiche 6 vangddi vinchun kaddunk venchnnuk jahir keli ani 2 Febrer 2014 disa zalole venchnnukent DKA khatir novi Somiti vinchun aili ti oxi :

**Odheokx :** Premanand A. Lotlikar. **6 vangddi oxo toren :** Padri Conceicao D' Silva, Alfonso Braganza, Pio Esteves, Pandharinath D. Lotlikar, Walter Menezes ani Vincy Quadros.

Uprant soput-vidhi zalo ani nove Vavurpi Somitin Akademicho vavr aplea hatant ghetlo. Fuddle Boskent Odheokx Premanand A. Lotlikaran Padri Conceicao D'Silva haka Up-odheokx mhonn nemlo zalear Vincy Quadros hache kodde Chitnnis podachim sutram dilim. Adlo Bhanddari Walter Menezes-ak tich bhumika nibounk dovorlo.

Tech porim 4 sonvsthanchi nivodd keli ti oxi : Kala Mogi, Kandolle (Tomazinho Cardozo) Talia Prokashan (Daniel F. Da Souza) Udentiche Kolve, Kannkonn (Vassalo Carvalho) ani Kala Sonvskrutik Kendra, Kutt'talle (Anthony Miranda). Hea xivai Konknnichi tornatteank vollokh urchi ani tanche modem urba nirmann korchu mhonn tornattim xikovpi Selza Lopes ani Nevena Furtado hanchoi somitint aspav korun ghetlo. Hea dogaimni tontrik oddchodd somzun gheun aplea podacho uprant rajinamo dilo.

#### **PORDESANTLEA GÖYKARAK BHETT :**

Jednam jednam kann ek Göykar unchlea hud'dear pavta ani sonvsarachea khoincea-i pontar asun Konknnicho prosar korta oxa mon'xak solam' korop ek obhimanachi gozal. Halinch Amerikechea New Orleans hangasor '*Family Court*' sthaplo, te niti-sobhechi poili nitidarn zavpi Bernadette D' Souza hinnem Göyant pavl dovorlem. He vhodd Göykarni sovem mog dakhounk Dalgado Konknni Akademiche Odheokx Premanand A. Lotlikar, Chitnnis Vincy Quadros ani Bhanddari Walter Menezes hannim tichea Kunkollechea ghora vochun bhett ghetli ani tika porbim bhettolyim. Sangatak soglea Göykaranche votin ek chitt ani kaim venchik Konknni pustokancho bhett dili.

#### **DALGADO PUROSKAR 2013 BHETTOYLE :**

Dalgado Konknni Akademin Marsache 6ver, 2014 disa Ponnje Kala Akademiche ugte machier Konknni bhaxechea ani sonvskrutichea mollar bhorpur yogdan dil'lea veoktink purosakar diun bhovman korunk dobazo ghoddoun haddlo. Hea dobajeak Goa Today hea masakacho Editor in Chief Vinayak Naik Mukhel Soiro mhonn hajir aslo ani tancheach hatantlea he purosakar bhettoyle.

2013 vorsa khatirche he purosakar favo zalolea mon'xanchim nanvam oxo toren asat :

Dalgado Sahityik Purosakar : Padri Almiro de Sousa

Dalgado Sonvskrutik Puroksar : Jessie Dias

Dalgado Daiz Purosakar : Octavio Rodrigues

Dalgado Konknni Sonvstha Purosakar : Jezuit Sonvstha (Göy prant) (Dor mhoineachi Rotti)

Dalgado Padri Freddy J. Da Costa Potrkarita Purosakar : Stanley Vaz.

Hea vorsak 'Dalgado Tornatto Purosakar' konnakuch bhettounk na.

Hea vellar DKA-cho Odheokx Premanand Lotlikar, Up-odheokx Padri Conceicao D' Silva ani Chitnnis Vincy Quadros purosakar zoitivontam sangatak machier asle

#### **“SOTACHIM KIRNNAM” HEA PUSTOKACHER SAHITYA SOMIKXA ZALI :**

Padri Eusebio Gomes hannem boroylolea “Sotachim Kirnnam” hea pustokacher 13 Mars, 2014 disa DKA-n Sahitya Somikxa ghoddoun haddli. Mukhel Ulovpi mhonn Gulab mhoinalleacho Sompadok Fausto V. Da Costa hajir aslo. Tache sangatak Pustokacho Borovpi Padri Eusebio Gomes, Akademicho Odheokx Premanand Lotlikar, Chitnnis Vincy Quadros ani Bhanddari Walter Menezes asle.

Somikxent Alvaro Gomes, Nevena Furtado, Willy Goes, Pio Esteves, Menino Almeida, Alexinho Fernandes, Pandharinath D. Lotlikar ani Daniel F. Da Souza hea borovpeamni vantto ghetlo.

#### **VEG-VEGLLEA SAHITYIK SPORDHANCHE INAMAM BHETTIVONN SUVALLO :**

Voros bhor adim jahir kelole veg-vegllea sahityik spordhanchea zoitivontank inamam bhettovpachi karyavoll 30 Mars, 2014 disa Moddganvchea Ravindra Bhovonachea Black Box-ant zali. Taka Mukhel Soiro mhonn Amcho Avaz satolleacho sompadok Tomazinho-bab Cardozo ani Manacho Soiro mhonn Konknnintlo fanki borovpi Bonaventure-bab D'Pietro aslo. Mottvi Kotha, Kovita, Nibond ani Ek-anki Nattukulim Borovpa spordhanchea zoitivontank inamam ani promannpotram bhettolyim.